

КАЛБЫМ – ГЕНЖИ-КӘНИМ
(Рубагылар)

*Пелек танапыңы силкер алдыгна.
Дүшүн, гуржак эдип ясаландыгңа!
Дурмуш сахнасында бөкдүрип бир дем,
Соңра ене бир-бир дыкар сандыгна.*

Омар ХАЙЯМ

1. ЗЫЯРАТ. ЭКСПРОМТ

Эссалавмалейким, гадым Нишапур,
Багтың гетиренде хер зат гелшип дур.
Бир-ә “серхош” шахыр, бир огры кемпир
Сени күлли дүнийә әйледі мешхур.

Ёллар даг башында – ховада гелди,
Хөвес кынчылыктан зыяда гелди.
Өң Зулман кемпирден гөзлери горкан
Түркменлер атлы дәл, пыяда гелди.

Муңа Хайям гелип, гечип гидипдир,
Сөзлери дүр киби сечип гидипдир.
Ватанында бу гүн дамжа арак ёк,
Себәп барын Омар ичип гидипдир.

Пелек, саңа ынсан, хайван нейлесин,
Тәзе нысаклара әйям нейлесин!
Сиз оны өзгерәк юртлардан гөзләң,
Ичилмейән ерде Хайям нейлесин!

Билмейәндир өйдүп, әйлеме пикир,
Сен Гөроглың атын огурлан кемпир.
Нишапура Хайям гашына гелдик,
Бир минут дымжак биз, гит, дашда хеңкир.

Күйкерлип үстүңде, әй, гарып губур,
Шол кемпире меңзеш ядыгәрлик дур.

Гөроглы дей эт галайма сен бир гүн,
Шахырыңдан хатыржем бол, Нишапур.

Жайлапдырлар оны кадасы биле,
Галамы, мей ичен бадасы биле.
Эмма шыгырлары ер тейне сыгман,
Гидипдир өз ёлы-ёдасы биле.

Нишапур, 1996 й.

2. ХАЙЯМЧА РУБАГЫЛАР. ВАРИАЦИЯ

Дөвлер жаны салыпдырлар ичине,
Өңлер жыны салыпдырлар ичине.
Чүйшеден бир овурт дадан сайрап дур,
Мей дәл, жыны салыпдырлар ичине.

Мейли күйзәм, өз лебинден леб бердиң.
Ысгап ятдым, өз деминден дем бердиң.
Гиже йыкдың, эрте галдырдың эне,
Сен – гамың дерманы, дерде эм бердиң.

“Хей-де, сенден ганарынмы өмрүме?”
Дийип, питикледим чүйшәң бөврүне.
Чүйше дийди: – Сенден өң өтенлер-ә
Мей багыртлап ятыр, күйзә өврүле!

Габа салып, жайлаң, болсам харап мен.
Гой, ятайын, эр тейинде эрәп мен.
Хачан гелип, көвлесеңиз габрымы,
Шонча йыллык эсрәп ятан шерап мен.

Мең элимде күйзе, сеңкиде күндүк,
Инди бәш вагтына эйледик эндик.
Икимизем тәрет кылас, эй таква,
Сен дашың, мен ичим ювярын сен дек.

Датманда нә Үзүмгүлүң шерабын,
Ир-у-гич ювдарсың өлүм шерабын.
Серхошлукдан ачыларсың мей биле,

Ачан бармы, хей, ажалың шерабын?!

Бехишдин реңки яшыл дийдилер,
Бол-телки. Мүн дүрли хасыл дийдилер.
Акан-дөкән... Истрип этмез серхошлар,
“Тәк мей бер, довзаха дахыл” дийдилер.

Гурханда язылан: шерабын-техур
Учмахда яп болуп, жошуп акып дур!
Женнетде гайгы ёк. Гам эгсер ялы,
Эй, Таңры, шол ябың довзахда зерур.

Тәрет-намаз, ене-де көп серишде
Кылып, сопы, болмакчы сен перишде.
Өлүп, учма гиржек. А мен хер агшам
Бир жүрдек мей билен гирйән бехишде.

III. РИШТЕ. РУБАГЫЛАР

Калбым – генжи-кәним, көвледим сени,
Сетирлерме салдым, дөвнедим сени.
Ил тапан еринден чексе өйүне,
Мен иле пайладым, дөвлетим, сени.

Бил, рубагым, риште үзмедигими,
Хайятым хакында дүзмедигиңи.
Хердем – хыял калбың жошы сениңки,
Берейин өзүме дөзмедигими.

Миве дүнийә инмезден өң яйданып,
Гүл узадяр – галгадяр ак байдагын.
Аман-нурбат дилейәр ол, билйән дей,
Дүвүп, бишенден соң дүшжек ягдайын.

Авы ялап, ант ичсе-де: “Инди этмен”,
Бугдай ийип, ковуландыр женнетден.
Ере дүшүп, ене иймити бугдай...
Бу рубага гүйжүм этмез, жемлетмез.

Я-ха серхош чагы, иченде айдар,
Я үстүнден кән йыл геченде айдар.
Адам өзүне-де иң чын сөзүни
Чола эрде, онам ичинден айдар.

Хемме зады сан өлчәнок, хайык, дур,
Көпүң бире дөз гелмесе, хайыпдыр.
Бирин көпө өврүлмегнә халк дийме,
Көпүң бире өврүлмеги халкдыр!

Чөзүлди... Дүшөкдә... Буйругы биле,
Керешмеси биле, уйлугы биле...
Тарых дийилйән зат дөрөйәр көпләнч,
Йылманак гелинлең гуйругы биле.

Растдыр, бейик дөвләт дийилсә мегер,
Кануның өңүндә эгилсә эгер.
Өз раяты билән казылашанда,
Дава чөзүлендә еңилсә эгер.

Дүйрме гылыч.
Галам алып, әл, говы,
Гашың чызың. Багрым дийәр ялавы.

Сен-ә шахырыңа кылмаяң питва,
Гиже-гүндиз чыршасам-да галамы?

Төверегне яссык көкүн үйшүрип,
Отыр бәбек, жемләп баржа гүйжүни.
Соңра дурак-дурак хем йөржен-йөржен...
Адам дүнийә шейдип башлар хүжүми.

Дийди: “От битирмән, гатнасын дийсең”,
Дийди: “Гиже урнуп, ятмасын дийсең”,
Дийди: “Ломайражык карз пул ал-ай,
Кимдир бири мыдам ятласын дийсең”.

Намартлар жемленип, дүшдүләр ховпа,

Дири хамын союп, кылдылар говка.
А Несими гирип күкрегне илиң,
Ынсаның калбындан тикинди сойка.

Ачылмазак әхли бендиң ачары
Дийип, Алла ярадыпдыр ажалы.
Бар дердиң дерманы, өмрүң соңунда
Бизе гойлан совгатларың ажабы.

Жанпенаммың? Ёк, аламок яңса мен,
Нирә барсам, гөзүм дүшйәр эңсәңе.
Өйкәң бармы, мыдам йүзүң өвүрйәң,
Гел, көлегәм, гел, ярашсаң, ынха мен.

Кә аяга галып, чекип кә зары,
Әхли дөвүр хөкүмдардан нәразы.
Йөне гечен говы болуп дурансоң,
Биз шу гүнүмизден нечүн налалы?

Гызарып, Гүн чыкды, төз дүшди эне,
Асман этегине көз дүшди эне.
Акпамыгың дөвден от гетирши дей,
Күл дөкүлди. Түме гөз дүшди эне.

Ел өсди, элпеди, эйлейип ыхлас,
Соң бир гүн тозана гөмди ол үфлас.
Ынжык гөвүн ялы кичижик оды
Үфләп, өчүрмели, якмалы, үфләп.

Көйүп агыр гүнден, ирип тешвүшден,
Мыдам ажап дөври арзув этмиш сен.
Багтлы гелжегмизе гарашып йөрүс,
Эмма хергиз багты тапяс гечмишден.

Пархы нәме, ассамы я гатымы,
Ажал гелип бир гүн, какар гапыңы.
Мөхүм хабар гелен ялы ызыңдан,
Чапдырып гидерсин агач атыңы.

Өз майдалы, өз ёлы бар дурмушың,
Бир маңа баглы дәл онуң гурлушы.
Сен өйде, ол өйде бусуп отурса,
Ким үйтгедер ахыр хазан урмушы?!

Оңушса-да энэниң дар гойнунда,
Доган догана зулм этди бой, мунда.
Жайласа-да, сет мүн асыр... гечсе-де,
Хабыл ганы шиндем Кабыл бойнунда.

Алтын айдар: “Көвләп, ювуп чәгеден,
Ери газып, гөзләп зерре-дәнеден,
Дүнъе дөрәп, дүшсөм кимиң элине,
Хума салып, ере гөмер тәзеден”.

Депме кери гөрмедиг-ов муң ялы,
Не эшидйәр, не хә берйәр, гүң ялы.
“Керрев!” диййәс. Ол гепледйәр ичини:
“Бей-бә, лаллар тутан огушя дүнйәни”.

Буз үстүнде тозан арап, сөгүшип,
Галың бендә эзъет берен жөги шү.
Дил-агызсыз. Адам болмаз өйдәймән,
Хассамызың адам болан чагы шү.

Арабаң тигри дей Пелегин чархы,
Шол пырланып отыр Күрс иле Аршы.
Биз – ёлагчы, барярысмы гечмише,
Я-да барярысмы гелжеге гаршы?

Хораз, сендемишин гыржыны күйкиң,
Хораз, чейнетдирйәң хырчыны күйкиң.
“Күйки”, “күйки” дийип эшдилйәрмишин.
Азанда гыгырян хер “гыйкы-гыйкың”.

Аталар сөзи бар, чүмен киршене,
Тозун үфләп, шыгра салдым дуршуна.
Өкүз айдармышын: “Сойсаңыз хамым,

Серип гоаяверин сыгрың гершине”.

Аху гөзлим, йүзүң соаяң нәмүчин,
Жүбти-тай кылынжак чагың дәми шү?
Ышкың сили гелди, дүшели ёла,
Гарашып дур, хон-ха, Нухуң гәмиси.

Гужагыма алып ятсам, кежир яр
Аягым үстүне атсам, кежигйәр:
“Түндиз-ә хаммалың, гижелер ене
Сени арка хопба эдип гечирийән”.

Деря сурата дүшүрди, эменди,
Аягыны өпжек дийип, чененди.
Яр гол ювды. Халка-халка толкунлар
Атып, гошарына салды кемеңди.

Акыл-а сатжак дәл, йөне гөвнүме,
“Тентек!” дийип, дүртсең оглуң бөврүне,
Тентек бакар. Эгер дийсең “Инерим!”,
Онда саңа тарап инер өврүләр.

Хер бир сырың бар өзүниң мөхлети,
Дуюлмарын өйдүп, атма төхмети.
Сырың соңы – печан. Алыс йылдызың
Гөр, мүң йылдан Ере дүшер шөхлеси.

Той. Тәзе бир дурмуш мундан бу яны,
Гөтерлип дур сакымызың гуйяны.
Бармагына ника йүзүк өтүрлен
Гелин отыр, халкаланан гув ялы.

Гапыл галды, бег Гөроглы бент олды,
Нер ардында гол-аягы гандаллы.
Ёкуш дегйәр, өң гүйлүнип гөрмәнсоң,
Хатда, доглуп, ятмандан соң гундаглы.

Бирден дилден сыпдырарсың, айдарсың,
Басыраның, яшыраның пейдасыз.

Элдекилешенок хакыкат гушы,
Агзың ачсаң, учар гидер дуйдансыз.

Гөрене бармагны чоммалдыр кәшир,
Оңушдыраянок, бермесен хәсин.
Кесип ташланайса, билйәс-ле вели,
Хайбатлы мөхүр бар сыртында хәзир.

Богазымдан гечмән иң соңкы дамжа,
Агзымың дашына сырыгса, дамса,
“Диши агыярмыш” дийиң шол яра,
Юванлар шалкылдан эңегим даңса.

Ажал санжандан соң жигерме ханжар,
Айлава гошуң сиз тизден-тиз канча.
Алты гары бизиң гуйругын дүвүп,
Агачдан атымы басарын гамча.

Акмагы урма-да, сөгме-де, гүрлет,
Дегме, яңраберсин, гачянча гурбат.
Өзүниң кимлигин айдып дур онсоң,
Хөкманмы нә саңа гайталап дурмак?!

Биле гирип, биле чыксаң өйден сен,
Өмүрбакы багтлы борун өйденсиң.
Эртекилер тамамланяр той биле,
Дурмуш вели башланяндыр тойдан соң.

– Дүйшде багт пайланяр инди ай ярым,
Нобатым етенде, оянайярын.
– Пәхей-де, йөр онда, иргөзинрәкден
Башымыз яссыга го-лай, ярым.

Пырланып дур, Аршы, Күрси, бары бар,
Күйзесини йылмап отыр Бирибар.
Мунча тимар берермиди бу дүнийә,
Ахырында кылжак болса тары – мар!

Шелпели гижели, гүлгүн даңлы биз,

Асмана гөк перде чекди Таңрымыз,
Гөзүмизиң гөрйән соңкы нокады,
Биз гөз юмуп гөрйәс ондан аңрымыз.

Ил дердине көйдүң, дөкдүң эшкиң сен,
Илиң тойы-байрамында гөчдүң сен.
Гөвнүм, калбым ичре гурлан бинахым,
Өзгәң гөвни үчин йыкян көшгүм сен.

Эйләп душман тарапындан хатыржем,
Бела шундан гелер дийип, атыр чен.
Ханжар вели херне еңседен гелйәр,
Голайыңдан ... вах, осламай, ятыр сен.

Үйшүп, гөвнүн тапып, саклашарыс биз,
Өвүп, ал-асмана оклашарыс биз.
Ашаклыгна келеменләп гайданда,
Гапмалы вагтымыз хаклашарыс биз.

Дүвүп, дүңйә инерсиң сен юмругың,
Харс урарсың, “югурарын”, “юмрарын”.
Табытда Игендер гол серип баряр,
Юмругы языляр, гөзи юмланың.

Иман сырын тенха өзүне айдан,
Гөрсен, тейкарында ялңыздыр адам.
Өзи билен өзи галар екечәк,
Хер кес Робинзоны “халк” дийлен адаң.

Турузмаң, яланчы дийип, говры сиз,
Гепде тутуп, этмәң гөтиногры сиз,
Депесинден дабанына чен ялан,
Онда чын ёк, нәдип айтсын догрусын?

Яняр пенжиреде дурмуш пелтеси,
Шол довадат-довам дүйни, эртеси.
Хер өй бир театр, жош уряр сахна
Япык вагтам тутулары, пердеси.

Адам оглы, салланчакдан бат алып,

Галып гидйән, ил ичинде ат алып.
Кимлер оңа песелмекдир өйүдйәр,
Бейикликдир, галып билсең, Садалык!

Айра салып, хижраныңда ловлатсаң,
Высал берип, хасратымы говзатсаң,
Мухаббетим, оввалыңда ерлигиң
Алнанмыдыр бехишт иле довахдан?!

Ёк, үфләп өчүрсөң тортун шемлерин,
Сөндүрдигиң дәл яңгынын жеңңелиң.
Абшарма, тәк доглан гүнүң гутлаяр,
Чапак чарпып агаларың, еңңелең.

Гутлап дурлар сениң доглан гүнүңи,
Хас догрусы, энең догран гүнүни.
Гөч! Жош! Шатлан! Зынхар, чете чыкаңда
Энеңем бир ятлап, товлангын, ини!

Ремезаның гелйән халыны гөрдүк,
Шугладан гуршалан ялыны гөрдүк.
Гаяның гершинден ашып өтенде,
Мессан басан атың налыны гөрдүк.

Пархы кән дәл, зир-зибилиң түммегин,
Я-да көчә ташласаң бир чүммүгин,
Гөрүнмерин өйдүп, ойлама, ынха,
Өзүң гөрүп дурсуң ахыр кимлигиң.

Дилим айланмаяр диймәге кемпир,
Вах, ёгса, өзүмем гожалдым кемсиз.
Бу дүңйәде сенден айра яшадым,
Ериң астында-да ятмалы сенсиз.

Шахырлар жемленип, геңешселер-ә,
Белки, бир сөз тапар, гең эшдилер-ә.
Мен-ә саңа меңзеш яры гөрмедим,
Зат тапмадым Сени деңешдирере.

Оглум, атаңдан оздурсаң, эгилсем,
Бу гөреш бу, аямалы дегил сен.
Тутлушыкда чөксең, еңилдигимдир,
Шол мениң Еңшимдир сенден еңилсем.

Гөроглы ёк, гылжындан ган сачара,
Бейле мыдар довам эдер хачана?
Хер ким Эзрайыла гөз дикип отыр,
Бетбагт халкым, гүнүң галды ажала.

Ол – гураяк, берекет ёк, мүмкин дәл,
Ит ысгап, айрыляр зыңан сүңкүнден.
Нәдип жан алжагын билмән Эзрайыл,
Гапдалындан совлуп гечйәр дүңкүлдей.

Миллиард пул ийипдир, алдылар орта,
Үч айлык кесилди, гитдик биз горка:
Ери, инди чагалары бу кетдән
Тутуш үч ай нәме ийип оңарка?!

Өмрүмизи өлчәп отыр, середин,
Ай билен Гүн – окарасы терезиң.
Эрем ичре яйнап йөрүс, соңундан
Төлеги соралса, нәме берелиң?

Сүйдүң ысы гитмедик гыз агзындан,
Арамызда йигрим яш бар азындан,
Демиң билен чойдуң, нәзижек дилбер,
Ятдан чыкып галан бир гүн язымдан.

– Дик башашак гезйәс, биз асыл-асыл,
Тогалак Ер пырланып дур ол асыл.
– Ховвайт, силкилен дей, жүбүләрмизде
Пул дурмаяр диййәрис-ле, боласы.

Өзүң говсун эдевери, жан Аллам,
Жан эчилйән сенсиң, сенсиң жан алян.
Ажалың ховпундан әйлемен перят,
Алан задым гайтарян-а, таланман.

Гарым-гатым кылдым бейтлерими,
Мегер, оңларсыңыз, бейитмегими.
Дурмушам – дүрүшде! Той-яс... хер заман
Хасрат билен бозды кейплерими.

Алп-еренлер герек хормат кылара,
Йүреклең төрүндө орнатдырара.
Хөкүмдарлаң гүйжи – гайтавулында,
Эжизлери өзүң ойнатдырар-а.

Дүйн агшам гурсакдан тутан агыры,
Тас алыпды, гойберэйдди ахыры.
Дертден дынма бармы? Индем делмурып,
Яры ятлап, чекйән ышкың ахыны.

Түм-гараңкы гөрүп ятан капасын,
Йүрек: “Ачың!” дийип, какяр гапысын,
“Дүңк-дүңк”, “Дүңк-дүңк”... мениң вели, терсине,
Гелйэр йүрек гапысыны какасым.

Худам, товгуң пышды ялы эйледин,
Бир гөргинден дынсам, чыкды бейлекиң.
Херхал, ругсат берсең, учма гөзлемән,
Галардым-ла бу дүйнәнде мейлетин.

Голумызы ёкарлыгна герсек-дә,
Гурагыры айрылайяр тирсекде.
Гутулайжак экен дүйп-тейкарындан,
Маслахата гатнашайсак бир хепде.

– Алабайым, өз угруна сеңкилдәп,
Нирә баряң, ишлейәрми сең келләң?
– Хов-хов, ховун етиржек мен “гыжакчың”,
Гиже гулла бычгы сыхап, хең кылян.

Ынанмаян, дүйшүмми я бу салгым?
Сен гөркездиң нәмелигин высалың.
Ол багы Эремде багтлы сагатлар...
Сүрдүк дөвран хүйр-у-гулман мысалы.

Гайгым-калбалам сен, гезсем-де канда,
Сөйги айралыкта өврүлйэр ганда.
Гөзде яшың сылып, тассыкляарсың,
Гелмейән дийп, гөвүн этме-дә онда.

Ынанжаң Отелло женжел эдиб-ә,
Дездемонасыны пенжеледи-ле...
“Гижә” ак “Гүндизи” богалап баряр...
Тымсал – бу ашыклаң энчемесине.

Мегер, тәсир этирсиң шу эйяма,
Гелжек табын башарана, эйләне.
Йөне хергиз бутнатмарсың тарыхы,
Оны бирчак гечирсең-де бейләңе.

Әри әр эдйән дийп, буйруп отырмың?
“Тайталармың?” дийип, буруп отырмың?
Эл-аягмы овкалаяң, мынчгаяң,
Я мени тәзеден югруп отырмың?

Ил ичинде абрайың-а бар экен,
Гиң көче дар гөлегчиңе, мәрекә.
Ягшы адың сениң өзүңе галды,
Салынанда бар эмләгин терекә.

Анда сурата дүшүпми өң я-да?
Яшлыгмызы кән ятлаяс. Гең ягдай,
Оңат гөрйәс ызымызы – гечмиши,
Гоша гарак дешилсе-де маңлайдан.

Бил эгрелди, сач агарды, яш гече,
“Көне адама” өвүрди-ле бәш мүче.
Йөрән ялыдык-ла хемише өңе,
Деңи-душлар, нәдип дүшдүк гечмише?

“Ак билен гараның сечилйән чагы”*,
Гижеден гүндизе гечилйән чагы,
Билмейән, мен нечүн хопугып турян,

Аллаң өз рехнедин эчилйән чагы?

“Окап билдим: а:м-у кишилигим”**
Улалаңсоң, билйәң кичилигиңи.
Ламеканы гөзлейәрсин әлемден,
Ахыр билйәң калбың ичилигини.

Пелек иши, гайдып гелсе яшлыгым,
Ене ышга дүшсем шо-о-л ягышлы гүн,
Гөзлемден аңмасаң, дуйдурабилмен,
Жаным, өз йөвселиң сен багышлагын.

Сүйкенме, бес эд-әй, отур, агасы,
Дәл биз сениң үчин готур агажы.

* Горкут атадан.

** Сократдан.

Чәре ёк... Оюнда готур отурса,
Межбур, ташлап гидйәс. Шодур алажы.

Эййәм, нәзлим, гөзлең маңа өврәншен,
Гойна гирип, түвелей дей көвләнсең.
Ышк базарның совулдыгы дәл ахыр,
Ника гыйлып, той-томаша совлансоң.

Бир сөй билән чавуп гиден дидеден,
Сөйгим, сеслен, ене сени идедим.
Айралыкда кемсиз янып-бишдим, гел,
Өңкиң дей, гөз билән мени ий-де, дын!

Нә йүрекдеш чыкярмы дий хер кимден,
Өзүм билән сыр алышян эркин мен.
Дине ичден үммүлдешйән, шонда-да,
Кә дашыма гаранярын, лекин мен.

Онсузам, ичигар, йүкүм этиг-ә,
Дем бер, пелек, диремегил петиге.
Нәме мунда мертлер бишип, өртенип,
Дине бигам йөрмелими тетилер?!

“Хер ерде йөрсек-де, Аллахы экбер
Депәмизден гөрйәр” дийилен геп бар.
Дине өңден-ыздан, саг-у-солдан дәл,
Бизе ичимизден середйәр Жепбар.

Чох говгам бар, яшамадым анжайын,
Билмейәрин хайсы дерде янжагым.
Түркмениң дүеси ябан чөкермиш,
Гайгысындан дынан чагы яңжа бир.

“360” өвлйә я диярмы би?
Совлан эйямларың ядыгәрлиги.

Ашып мүнйыллыкдан, аңы чашмадык
Гадымъетимизиң яды барлыгы.

Гижеми я гүндиз? Совал берйәрис,
Хайсы ягты? Аныкламак дервайыс:
Гөзи гиңден ачып, гөрйәс гүндизи,
А түмлүги гөз юмубам гөрйәрис.

Бош пешенден мүшдүк ясадык. Сүйдүк.
Ок сүрүлен ниле меңзейәр түйдүк.
Дидиванда йүрек. Ызлы-ызына
Мәшелер гысыляр, баряр-ла түйдүп.

Башда чын сөз эшдилийәндир ховайы,
Чына огшар ялан гепиң овазы.
Дурмуш бир гөзбагчы, хайырмы я шер,
Гарым-гатым, чөзмек мүшгил совалы.

“Акгаңлары диңле, бак, инерим, мең,
Пыланкес лакамын дакынарын мен!
Бири бир зат дийсе, мең адым бер-әй,
Өзүме тәзе ат тапынарын мен”.

“Балары – мен, танар арыбал иен,
Нош олсун, хасылым барып, алыбер.

Хер гүнде мұң гүлден йыгнааян нектар,
Билимден ашагым арабалы мен”.

Угрун тапып, мүнәйипдир, гөрсек ине,
Кинниванжа гарынжажык тирсегме,
– Ики нокат ялы зордан гөрүнйәң.
– Ай, хенизем дес-дең ярым тиркег-ле.

Хеммә үлүшини эчилен гүнлер,
Шол ятланып отыр гечилен гүнлер.
Бөлек-бөлек бары пайлашылыпдыр
Эдил пишме ялы сечилен гүнлер.

Дик депәмде алма гойсам, эгер-де,
Ере гачар, мүжгән окуң дегер-де.
Нәдип гөрүп, уруп йөрсүң, эй, дилдар,
Ышк алмасын гизләпдим-ле жигерде?

Өвсе, етик, халалхонмы, галпымы,
Сечйәң доллар, зынжырыңы, алтыны.
Садака дүшмез-ә өйдүп яйданма,
Жүлликгөтен гойдуң-а бар халкыңы.

Хава, ене текрарлаян өңкини:
Адамзады үйтгетмекдир иң кыны!
Аңсат-аңсат башармарсың. Еке-тәк,
Олам, мегер, бир өзүңсиң мүмкинни.

Кылмышларның дервайысы, ажабы:
Онуң дүнийәмизден ара ачаны.
Бу пурсатам сөбүгмизден акдырдык,
Халка рова гөрмедилер ажалы.

Янәлдашың йыгрып дурса сенриги,
Нәтжек дагы, тирсегичи гемрип ий.
Тей, билмедим, ничик гүнә эйледик,
Бизе Таңрың газабымы, эври би?

Яслы гүнүң дерман ич я ий дәри,
Пейдасы ёк, гайры мелхем идәли:
Пата гелип-гитди якының, ядың,
Медет берди илиң-гүнүң дидары.

Бегенип, тутдурман нервилерңи сен,
Карзыңы ызына берибилерми сен??
Сен өз кимлигиңе гөз етирерсиң
Гайтаржак махалың бергилерңи сен.

“Саңа нәдип гөрүнмели?” Алада
Эдип гездим. Кырк йыл ятыр арада.
Саташдым. Лагшапсың. Ойламандырын
Сең не халда гөрүнжегиң барада.

Мавы асманымыз мавы экранмы:
Хатарыны бозман, эдеп-екрамлы,
Үмзүги кыблада – Кәбе ёлунда,
Ак булутлар хажа баряр ыхрамлы*.

Чыда, халкым, жепалара дөзгүн-ә,
Алдандыңмы, диймек, онда өз гүнәң.
Өңүң бош керсенли халда гөрүнсең,
Гүнәкәрми дурмуш атлы гөзги** нә?!

Ёк, сөймедиң, буз өвүсдиң гыш киби,
Сегпараз – сен, ода атдың ышкымы.
Разыдырын, өлди хабарым эшдип,
Дөксең гөзлериңден дамжа эшкиңи.

Тебиб-ә дәл велин, билжек өвредип,
Гусса калбың ода якса, гөвредип.
Гожалыкда йүрегиңе мелхемдир,
Эгер ышкың күлүн сепсең, оврадып.

Шыгыр дерясы бу, жошар, гатакар,
Шыпалыдыр сиңнин вагтам, ятака.
Кенарына голум серип, гелдим мен,
Хем гелдим кылмага калбым садака.

*Ыхрам: Кэбэ хажа гидйәнлериң ак лыбасы.

**Гөзги: Йүз гөрүлйән айна.

Сен онда, мен мунда өврүлдик пидә,
Өмүрлеримизи эйледик пида.
Худаймы, пелекми, чатанок аклым,
Айралыгымыздан ким тапды пейда?

Сөйгүли кәр! Тәсин онуң кадасам:
Ишләп, дынч ал, дынч алаңда ядасаң.
Терсинеми? Диймек, сениң ишиң дәл,
Ол хүнәре лайык дәлсиң я-да сен.

Гөзлериңе дикип йөргендим тиңкәм,
Нәдип мен өзүми йигрендирдимкәм?
Бурнумдан гетирйән зовкы-сапаңы,
Нечүн леззетинден берген дердиң кән?

Пешгеши көп өмүр атлы аргышың,
Хайыр-у-шер гарым-гатым, гөргү шү.
Душманыңа етсе, якасын тутар,
Сениң янёлдашдан эшден гаргышың.

Чын шыгырлар билмерсиңиз, нәмеден,
Сесиң дагда яңланшы дей тәзеден,
Йүреклерден йүреклере етенде,
Овазланар, яңадандан саз эдер.

Наласындан нәдип дуржак первайсыз,
Айдыммы нә, перят ахыр, эй-вай, шү.
Нобат-нобат, эммаки өз сесиниң
Етен ерне гыгыряндыр хер багшы!

“Бент я бөвет басып, гараз, богалы,
Эдил демлигинден Гарабогазы”.
Кандидатлык иш бу! Соң... бенди бөвсүп,
Доктор эйледилер “арабозары”.

Дуйдурярлар ардынжырап, үсгүрип,
“Берилипдир” хеммәмизе дүшбүлик.
Аңсат гарпышмаяр итлериң өзи,
Урушдырярлар төверекден күшгүрип.

“О дүнийә дийп, бу дүнийәни терк этме,
Бу дүнийә дийп, о дүнийәни терк этме”*.
Эгер йүкүң гүнә болса, тутулып,
Гечмән галарын-а өйтме серхетде.

Сөйги

Адаты:ны адаты дәле,
Өвүрди, вах, ёгса садады тәлей.
Ышк дыза чөкерер хөкмүрованы,
Ниже кеммагалың сагадаты-лей.

Ичип, гыз гөвнүңи йыкдык, азып биз,
Өкүнийәрин, адам бармы языксыз?
Херхал, гудузлан-а дәл экеним мен,
Отуз йыл өң зынжырымдан языпдым.

Учрашдык, йүз-бе-йүз дурдук бир мейдан,
Гепим алып гачды агзымдан Шейтан.
Шол бир сөзүң орнун тутармы инди
Соңкы деме ченли сайраса шейдаң?

Бир яшажык эсгер гынап аррыгын,
Аягыны долап отыр гарлы гүн.
Я мен гаты гаррапдырын. Я-да ол.
Долак эдәйипми, согруп арлыгын?

Йылда бәш секстиллион гар тозгаларның
Кешби дүрлүмишин бар тозгаларның.

* Вагыздан.

Тебигатың фантазиясы бимөчбер!

Сенем бир тозгасың, бар, тогалан, зың!

Сөзүмизи кесйән, дүшүнсен, уят.
Гояңок гочагы-ушагы аяп.
Гепиң агзыңда дийп, бөлме, сениңем
Сөзлериң агзыңда галмаз-ла уяп.

Чола ер. Тисгинип, гачды нерессе,
– Харс-харс, харс-харс – гаты ковяр, телессе.
Ахыр дурды. Өзи. Башга хич ким ёк,
Йүреги экен-лай, ыза серетсе.

Мейдан дүшелгеде... Гүнортан... Кәтә
Огрынча бакардың, букулып кәсә.
Арамызда еке сөз ёк, диңе сен
Гөз биле “габардың пирими кәдә”.

Билйәнизми, душды маңа ким шу гүн,
Яры гөрдүм, гөгә тутды тумшугын.
Саташдырман, хак эдипсиң, Бирибар,
Йүз пай говы өз хәзирки оңшугым.

Адам башы дашдан гаты, хей, гөр-ә,
Йүкли гечди яшлыгымыз, хейвере.
Дөнүп билсем, эйгерердим ене-де,
Даклышсам шол агыр йүкли кервене.

Сүмлүп, гир, чык, чага вагтың, эсед-ә,
Өй ичинде даражык өй яса-да.
Өлсең, (эндик), ене гирип ятарсың
Гөр ичинде ички жая – лахада.

Дүшүн, шу сөзүмде бар-а угуртга:
Бәбек дей гундалан пиле, юмуртга...
Хемме задың башлангыжы бирмеңзеш,
Халы энтек гундалгы дур юмакда.

Бу барада, достум, йөрителейин

Саңа айдаярдым вели, телегиң.
Йыртык жорап йигдиң галлачлыгын дәл,
Гөркезйәр гелниниң сөлителигин!

“Нәмә етсин пенсиясы мамамың,
Гымматбаха дерманамы, нанамы?
Бейдип, гөтин гайдып дурса, ичигар,
Бизем бир зат ачмалымы, нәмеми?”.

Олжаң оңан борлы, икиян елйәң,
Өлен-йитен бармы, йыршарып гелйәң?
Менем ак жүйже дәл, күшгелең берип,
Диңлейәрин, йөне этекде келләм.

Себәп гытмы: сагатдан я пайтундан...
Гижә галяң беллешилен вагтыңдан.
Халыс эндик этдиң, биз-ә хич вели,
Достум, гижә галаймавер багтыңдан!

Узаклы гүн гүв берип дур хожалык,
Агтык, човлук... гидип отыр гочалып.
Чола жайда үмсүм ятыр бир өзи,
Бакыете тайярлыкмы гожалык?

— Аперин, Раж! Жага дакылышыб-а,
Белет сен бар ериң гапыл ышына.
Тәзе банкың ачылшын-а гич галдык,
Йөне шу гүн “етиш” япылышына!*

Гизлемәйин, аңрымызда бир жынлы
Агамыз-а бар экени, берчинли.
Диен: “Акмак чагым үмсүм мен ил дей,
Акыла гелемде, саклаң зынжырлы!”.

* Огруларбашы Жаганың репликасы. Мешхур Раж Гапурың “Авара” кинофилмине.

Аңрыбаш Шатлыкдан горкян, эртеси
Шол мукдарда Хасрат мени өртеди.
Икисиниң арасында Рахат бар,
Кемже-кердем дәл оларың ортасы.

Соңундан өзүңе дүшйәр ол гыммат,
Гошулмазлык гошулмакдыр, ил-ыммат!
Гөтинсүмерлери гөрүп дурсуң-а,
Разылык аламатыдыр дыммак!

Ая Софя, Топгапы дийп гыссандым,
Илки гезек гелшим саңа, Ыссамбыл!
Солтан Ахмет Жамы*... Түрклер айлап йөр,
А мен Сени өз гөзлерме гысгандым.

1993.

Тоба, дөрөдемок тәзе мезхеби,
Йүреклең төрүнде Аллаң месгени.
Өмүр диймек – калбыңа хач эйлемек,
Зыярат – Хак дергәхине гөс-гөни.

Оңшупдырыс, габанмалы, гел, индем,
Өтди дөвран, олам яш-юш гелин дәл.
Растымызы айдышалы, аслында,
Мен алдыммы, сен алдыңмы элимден?

Гүрленгүжүк чукур газып чәгеден,
Иң дүйбүнде гизленер-де, әнедер.
Эммасы бардыр дийп, осламаярмың,
Хөдүрлейән “гуйгужы” бош, нәмеден?!

“Тәзе дүңйә кыяматдан соңра-да
Кыларму сен?”. Соралыпдыр Таңрыдан.
Жогап ерне өз күлүнден битилең
Какнус гайып геленмишин аңрыдан.

* Ая Софя (Хак пәхими) архитектура ядыгәрлиги, Топгапы сарай – музейи, Солтан Ахмет Жамы метжиди диңе Ыссамбылың дәл, тутуш Түркийәниң йүзүниң тувагы хасапланяр.

Ел эртир бейләгем билйәндир өвсүп,
Гопдурма йүрегиң, бу – йөне мөвсүм.
Терслин-оңлын алмашып дур ахваллар,
Ахмал, олар битай геендир көвшүн.

Гайтадан серет-ле газете, ини,
Ене тапыпдырлар газ ятагыны.
Несип этсин, халкым, буравчыларың
Саңа гелжек багтың газя текини.

Көп огушы, дурмуш, санардан геңиң,
Чынымы сөзлөсөм, чекдилер еңим;
Гүленимде, гөзлеримден яш чыкды;
“Бәхбит” экен мениң “достлук” диеним.

Бу гиң асман, даг-у-деңиз, яйласы...—
Көңүллериң йүз гөрүлйән айнасы.
Гел, женан, ышкымы көшешдирмесөң,
Мүмкин-ә әлеми яндыраймасы.

Ол гүеди, дөвлет жүбсүн дешенди,
Доглан гүни ийипдир өз эшенни.
Ырсгымызың топун атды, ясанып,
Газгечиржи турбалардан пешеңни.

Башарсаңыз, шу накылы чигитлән,
“Йигит эгер “какам” дийсе, йигит дәл”*.
Гурды алар вели, аркалы көпек,
Әсине дувланса, ол говы ит дәл.

Йылда ики гезек гүлләрмиш йылгын,
Реңки гатылан ал биле гүлгүн.
Ышкың ели өвсүп, өз-өзи көрәп,
Туташып, ловлайып баряр-ла гүн-гүн.

*Арап накылы.

Сәхер чагы дүшнүкли-дә хер киме,
Гушлар сайрар, герекми нә тержиме.
Ганат бекләп, галкыныбан гөвүнлер,
Гуш дилинде гепләйсем дийр терсине.

“Вах, нирәң агыряр, көшежик оглум?
Гой, аглама, гөркез, көшешип, оглум.
...Индем гүлүп ятыр, диймәйин дийсем,

Итаталы, Алдаркөсежик оглум”.

Не оба, не-де кент... өтрүсінденем,
Хич нышан галмандыр көпрүсінденем.
Лекин, бир Пулхатын көшки – сарайна
Гирмәндир Вагт атлы көпни сындыран.

– Сен-айт гарпыз гысдыртмазча киммишиң?
Үйшдүлөр голтугна, ташлап хемме ишин.
– Голтукдакы сиз дек гарры эпрутлаң
“Сакгалын” терс сырып, бердим теммисин!

Пычагыңы чалыберсең пычага,
Икисем ялав бор, дегир пачага.
Хав, халыпа, тәлимиңе байрынма,
Билгин, сенем өсдүрйәндир бужагаз.

Догланыңда гетирерлер гужаклап,
...Лахатда-да ятырарлар гужаклап,
Өмүр – өлүм икаранам яр биле
Өтүрерлер, өтүрерлер гужаклап.

Сал сагдагңа кине окуң, гел, шепе,
Гуры ере отарамок пелсепе.
Ажы сөзүң айтма, гелмесе ери,
Оңарсаң, ювдунгын, ери гелсе-де.

Дөндүрерсиң, дөнерсиң мөй ялана,
Хем айданың билен ичиң йыламаз.
Говусы, ажыңы пүркме-де, ювдун,
Өз зәхери, ховплы дәлдир йылана.

...“Ким дөвүшжек?! Гел! Чык! Бу мен Домрул бей”
Эзрайыл билинден тутды. Омрул-дай...
Улудан дем алды бир томашачы:
– Бизе етәймәнкә, ахыр соң урул-дай.

Кемсинмәң, гара, ак, гелин мелеми?

Асмандан асалың, гелиң, мелеги!
Ышк сөзүңден тиз-тиз долсун Хатбукжа
Хемем унутмалың елимлемегі.

Иң соңкы харпа чен башланып “А”-дан,
Эдил дурмушдакы дейин бар задам.
Адамдан артист дәл, спектаклда,
Режиссёр артистден ясапдыр адам,

Лай тапманы үчин дәл, гаты урмасын дийп,
Урмак нире, бармак батырмасын дийп,
Первердигәр ясапдыр Хов энәни
Адам атаң өз чеп гапыргасын сүйп.

Бар ер – барьер! Даянмалы гарыңа!
Биз сөвешжең эсгерлер дей, гөр, ине.
Пелек билен дөвүш кыляс өлинчәк,
Ажал окы дегип, гирйәс гарыма.

Ягшылыгам гөрдүм душманларымдан,
Пенд-у сапак алдым пушманларымдан.
Худай сован экен, шүкүр эйлейән
Көңүлде бесләнмиң пашманларындан.

Гөвхер үчин умман ичре, сув аста.
Бойнуна даш баглап, чүмйәр гувваслар.
Дурмуш, сениң гөвхер сөзе ет дийип,
Йүкүмизи агралдының дуйяс-ла.

Гечйәр яшлык, гечип гидйәр гаррылык,
Өмүр диймек – гөз-ачып юм аралык.
Мазарларың солуп гиден әлеми –
Мерхумлаң үстүнде галгаян арлык.

Ким сымруга, кимсе атланар гахра,
Киме довзах, киме бехишт бу сәхра.
Деря зыңлан Тахыр бегин сандыгы,
Махыма хазына, табытдыр Зөхрә.

Угур ханжак? Матал! Чархы-пелек шү,
Чепбелигне айланып дур серет шү.
Гөтинлигне йүзүп баряң гайыкда,
Белки, сеңки догрудыр хов, күрекчи!

Редактор, бармагңы батырма, ховплы,
Багышла, Пырага герек дәл голтгы.
Саклан сен, эллемек гадаган шыгры,
Хер сетир – токлы сим ёкары волтлы.

Кән дегнама дегйәң, эл чек бу күйден,
Бир гүн сабыр кәсәм долайса, түйдем.
Душандырын өйтме суссы говшага,
Белли бил, гайнаса, чогаңдыр сүйдем.

Гитдикче йүкүмиз аграляр, чакы.
Даңмак аңсат сыгрың узаса шахы.
Шах-а чыкармадың, йөне хенизем
Поэзия йүпсүз баглы сен, шахыр.

Өмүр гечйәр, адам оглы, эй дана,
Салян бармы вагт ялы хей, талаң?
Хасыл умыт эйләп, эксең бир нахал,
Шонда вагт ишләр сениң пейдаңа.

Гөре-биле хам ишлерин ынсаның,
Гүнәлерин ювуп билмез мүң сабын.
Йүлүнмерсиң, эгер калпда оянып,
Ёнай-ёнай, дагламаса ынсабың.

Учдантутма гөр, хеммелер, хайран-а,
Мейлетинден сөйгә сары баряр-а.
Ышкың аташына гирип гидйәрлер,
Өзүн ода уран ялы первана.

Огланкак хер ерде ел дегирменлер
Пырланар дурарды эл дегирмезден.
Техника өсүпдир, дикучарлара
Өврүлән ялы ол дегирменлер.

Этсем-гойсамы ёк, небислененок,
Эл-аягы битин, кемис ерем ёк.
Гиң яйран кесел бу, мен диен яшда
Иш башын тутанок хем ислегем ёк.

Гөни барян эсгерлериң гадамын
Бозяр бири, ялңыш басып әдимин.
Хәзир бу махавы ёла саландан
Оң аягна дүзлен аңсат, хә дийиң!

Шахыр, сөзи топрак кимин яз, ине,
Йөне гизле тейкарында хазына.
Тама эдип, кешлерини дөренлер
Эллери бош өврүлмесин ызына.

Сейрек душың, берйәниңи бил ярдам,
Хов, душманым, геләймәвер, дил ярсам.
Гөрүнмән йөренңе гаты шат, сен зор,
Сен гөрүнмән, шатлык пайлап билйәрсиң.

Оянанда гуш дей сайрап оянсаң,
Баша хер иш гелсе, гелсин гой, онсоң.
Аглап дүңйә инйәң, йүзүне уруп,
Өз дурмушың, белки, өзүң ёянсың!

Маңлайыма языланын аямдан
Окап берме, горкярын мен вай, ондан.
Бесет, палчы, өңден эштсең хасабын,
Бар мазасы гачяр ахыр оюндан.

Ахыр-соңы түкенмәнкә непеси,
Дине гелйәр кезапларың көпүси.
Кезаплык үчин дәл, унутмаң, зынхар,
Тоба үчин ачык диниң гапысы.

Эден ишин гөрүң ахыр атамың:
Атсаң, отда түтемежек матаның
Топун алайыпдыр: “Бахаладамсоң,

Гелшиксиз-дә! Дийдим арка атайың”.

Дийрдилер: “Душсаңыз бир жүп йылана,
Чырмашан, ишилен, пүрчүк йылана,
Яглыгыңыз билен өртүң үстүни,
Зепер етирәймәң биржик йылана”.

“Деңесинден гечмек гөргү – Пулсырат,
Бугдай сөзүм бержек, билйән, бул – согап.
Вах, горкян гадырлы саламлашмага,
Йүз бердигиң, гелйәр өе пул сорап”.

Гөр, өкүз өзүне хайыр этдирмейәр,
Сакыртгаларыны айыртдырмаяр.
Дүшүненок, элтмейәр хич голайна,
Диңләси геленок, айтдырмаяр.

“Ишиңи хам этмегил, хам мыдам яныңдадыр”,
Янжап айдан сөзлериң хемише ядымда дур.
Ынха, кака, бентлерим, сенден алан пентлерим,
Өңкиң дей “яз” диййәнми, диййәнми я “дым-да дур”?

– Нәчә етди, дост, сагадың диллери?
– Багышла, мен саңа айдып билмерин,
Себәби, өңүңден чыкана бушлап,
Жар эдерсиң арасында иллериң.

“Ягшы-да бир, тапдың бәрде пекгәни,
Арзан алдым базардан гәр текәни,
Элтип, гыммат елмедим өз какама,
Шунча галды, нә ичиме депйәми?”.

Бәбексиз учурдык леглеги, лейлим,
Маңлая язланы шейлеми, лейлим.
Вах, гүнә өзүмде, ювдаймандырын,
Посалар береңде, эй, леби-лаглым.

Шовурдаяр бозгунч ыслы кетениң,
Көвлөнийәрсин, тылла елкен экениң.
Йүзмәни өвренмән, чүмдүм, гарк алдым,
Ышк деңзиниң дүйби инди хекемим.

Хамын бойна йыгрып, гыйып сүңке чен,
Соранлар: “Тап калай, гынов, өңкүден?”.
Тилки жогап берен: “Халым ягшырак,
Гайын өйде болян гиевиңкиден”.

Ёкуш дегйәр, чаймасам-да алтына,
Бозулярын ёюлан хер харпыңа.
Ах, рубагым, эндам-жаның сыпжырык,
Кайыл, бир ёл билен етсең халкыма.

– Баяк нечим етди, бардыр шолам-а,
Дийип, эден хайрың диле чолама.
– Танамадыксырап дурса, нәтжек-хов,
Дыммалымы? Ай, муның-а боланок.

“Догры геплә дост ёк”,* акмага душман,
Акмак душмансыз хем чекип йөр пушман.
“Эдерни билмезе ягы не хажат?”**,
Гум гарбаяр, хич кес билен тутлушман.

– Ёкарлыгна галгап барян, эй, елек,
Саңа гелишмейәр перят эйлемек!
Ая-Гүне гол узадып, дийипдир:
“Юмуртгамдан биширйәрлер хейгенек”.

Чекизе халта дей булутлы асман,
Ягшың ызы чабга язмагы ахмал.
Дүңйә билен орнун чалшыпдыр калбым,
Хәзир бу гиң әлем – рухы ахвал.

– Ай, моллам, йөресең үстүнден йүпүң,
Йыкылмазлык үчин непи кән йүкүң.
– Сен нә Пулсырады сиркдир өйдйәрмиң?
Гүнәң агыр гелсе, пайыңдыр түтүн.

- Ери, әр хан! Гиже нирде йитдиң сен?
- Ве-ли-лер-де...
- Ол-а ёк, жаң этдим мен.
- Хава, барсам, ёк дийдилер өйүнде,
- Онсоң нәме, Велжелере гитдим мен.

*,** Түркмен накыллары.

Азнавурлаң ызын гөрдүм Көйтенде,
Дересин кырк гызың гөрдүм Көйтенде.
Айрыбаба*... Дашындан кән кереми,
Хут, гудратың өзүн гөрдүм Көйтенде.

“Илк-ә тутан болды бири билен-ә,
Соңам уран болды пили билен-ә.
Тас өлүпдим. Ай, нә, өз ағандыр-да...”
Әри нәтжегини билибиленок.

Аргышдан гелйәнлер бир падымана
Игде хөдүрләпмиш бәш-алты дәне.
Илки дадып гөрши экен. Диенмиш:
“Пах, шундан дойяндыр Хываның хан-а”.

Бусуп ятма, Гүрленгүжүк, әнед-ей,
Бир булгурың бошапдыр-а чәгеден.
Дүндер гумсагадың башашаклыгна,
Вах, бихуда гечдик. Өлче тәзеден.

Багты жуда-жуда гич гелен оңа,
Кырк бәш яшап, өйленипдир бир сона.
Бир ай соң гелналжы гөрүп, дийипдир:
“Бәх, галан бар экен менденем соңа”.

Аладандан туруп, ачып гөзүми,
Ылгаян ики ян, кылян гезими.
Ярыша гошулмак мейлим ёк асла,
Түргенлешйән озмак үчин өзүми.

“Әгер дурса шу гарабаш эгинде,
Эгилер ол бир Худаның өңүнде”**.

Дикелйэндир зелил гөвни түркмениң
Мыллы аганың хер сазының соңунда.

* Айрыбаба белентлиги. Бу диңе Көйтендагың дәл, эйсем тутуш Түркменистан
дагларының чүрбашыдыр. Геологларың айтмагына гөрә, онуң бейиклиги 3654
метре барабардыр.

** Чыкыш эденсоң зала баш эгмели дийленде Мыллы аганың айданы.

Диңлемедик диймәң, ганан-да бардыр,
Йитди диймәң, халкың ганында бардыр.
Кел багшының, Шүкүр багшың сазлары
Несиллериң шатлык-гамында бардыр.

Тәзе жайын ювуп-сырып хепдеде,
Яшаярды аягучда – кепбеде.
Огры гирди вели... Бай, хасыр-хусур,
Гөчди жая, бәш мүнде-де этмед-ә.

Хамала, чох гүнә амал этмиш мен,
Гиже ятырмады аманат дүйшлем,
Я өзүмиң терс тарапым гөрдүмми?
Йыкып-юмруп барян алапат түйс мен.

Гитжек гүнүн хас өңүнден сайлайып,
“Атам өйне барып гайтжак айланып”,
Дийип, гелниң айданындан, мазаң ёк,
Шол пурсатдан башланяр-ов Айралык.

Гача гездим шөхрад-у-шан ойнундан,
Шу дуркума өтейин мен гой, мундан,
Шөхрат арша дартар, катапултсыз ол,
Ашак гачсаң, илишйэндир бойнуңдан.

Айдан бир акылдар – велиден-вели,
“Кыямат нышаны – гөнүден-гөни,
Башымыздан инер ахырзамана,
Адамзат гечмишин унудан гүни”.

Рубагы гелер дийп, чаклап отырын,

Йүрегмин агзыны саклап отырын,
Гайыпдан бир судур гелйэр ылахдан,
Гапып, хол бейләме оклап отырын.

Дил бабатда бизем бир агзы дийсек,
Бичеме дәл ялы, шу вагзы дийсек:
“Чекич” дийсек чүй согрулян атагза,
Чекижем меңзәп дур, “атагзы” дийсек.

Шапаклапдыр, богаз түве бун-ерте,
Маңлайына сепер, ынха, ун элте,
Кән гарашды... Делмурып дур, интизар,
Ылла, бәбек инжек ялы шун элтә.

Ялңыз зенан душса гиже-гирим, биз,
Бетгүманлык эйлейәрис, гөрүң, биз,
Белки, баша бир иш дүшүп баряндыр,
Хайып! Даралып гидипдир гериммиз.

Кесип гулак-гуйругыны гүжүгин,
Алсалар-да гөзлериниң учугын,
Тиз этишер бабырбилек гойнити,
А тыгың ызлары йитер үчи гүн.

Хейч гачмадың, этдиң ишиң агырны,
Бил бүкүлди, чөкүп гитди ягырны.
Ваз ясап, душундан гечишип йөрлер,
Сен мытдылдап барян, гарабагыр ини.

Өлдүрилжек өкүз, сыздың гассабың,
Пейдасы ёк урнуп, өзүң гыссаның.
Сен гамгын гошгумың? Той башланып дур,
Я-да сен шат гиришимин кыссаның?

Сиз этен эримден аңырлыгына
Йөремели, бакман агырлыгына.
Огулларым! Гечен ёлум – мирасым
Галдырярын, ыза гаңрылып, ине.

Какнус киби янып-бишип магад-а,
Дирелмеклик берилипдир маңа-да.
Канча ода атдың, өртедин, пелек,
Гөр, гашыңда отырын мен яңадан.

Мал бошанып, аша дүшсе, гүнәкәр
Еесидир! Аңларм-у сен бу нәгә?
Ата оглы үчин йүзүн саллап йөр...
Нейлей, мундаг ярадыпдыр Бинагәр.

Яняр дири: “Алып билсем алгымы...”,
Гачяр бири: “Бермәвериң салгымы”...
Алгыдан-бергиден дынч болса башың,
Иң говусы шолдур, шолдур ялңызы!

Нәтсин, бендилиге дөзенек инд-ә,
Пыган чекип ятыр гөзенегинде.
Нәме гүнәси бар? Өзүң чөз, Адам,
Сен – казы, ынха, шир, гөзүң өңүнде.

Говы ойнаяр зор футболчы пөкгүсиз,
Ылгамалы эрин билйәр. “Бөк-де, сүс!”
Өвредйәрлер. Гүв берип дур стадион,
Жанкөерлер ялы-ла хас өкдеси.

Бир гезек биз экме-ек болуп галдык,
Сөйүшжекдим, арман, чеп болуп галдык.
Ашыклар дийп шиндем ятлап йөрен бар,
Ил ичинде гуры геп болуп галдык.

“Бизнес” диймек – гезмек йүпүң үстүнде,
Ниете беслеен йүкүң үстүнде.
Текиз эрде аңсат зат этдирмейәр,
Ынха, йүп, йыкылың, йыкың үстүнде.

“Шагал гелйәр”, “Мөжек гелйәр”... Горкы кән.

Гыкылыклап, ятырардык көрпекәң.
Улалаңсоң, инди турузмак гөрги,
“Тур-тур” дийип гыгырдырсың, өртейәң.

Назар Гуллаевич, бу мен – талыбың,
Окудардың эдебиятың тарыхын.
Гелжегинем айдан болсадың, кәшгә,
Пишеси бор дийип, өвгиң, тарыпың.

Яңланды театрың иң соңкы жаңы,
Какылды оюнда байларың чаңы.
Догры борды, сунгат байлыга дәл-де,
Гарыплыга гаршы әйлесе жеңи.

Бар дийярлер өлүмден соң дирелме,
Хүв-Хак дийип, гидибер сен, диренме.
Башдан гечен өмре ынанмарсың соң,
Гөрсөң дүйшде, бакы дүнийә гиреңде.

Ир туран говумы, ятан говумы?
Айдып, йүрегиңе салжак дәл довлы.
Йөне сен оянып, дишиң ювянчаң,
Тәзе ишин ювяр иллериң оглы.

Болсаң бол хошниет я ягшы пәлли,
Әлмыдама сеңки догры хем дәлдир!
Эгерки бар болса ялңышмазаклар,
Гурбанназар айтмышлайын, ол – илдир!

Маңа-да дил-агыз, саңа дил-агыз,
Хачана чен өртәп гезжек, бил, а гыз?!
Сенден улы бир зат хантама дәл мен,
“Хош” сөзүни айтсаң, этик, бир агыз.

Кәйишсек-де негада бир, мен шадам,
Сүртсең, тозан ёкмазмышын шемшада*.
Сен – башдашым, чыкайыпсың алнымдан,
Ёгса илде гыт дәлдир-ле менче адам.

Агза-бурна гелен. Якынлапдыр-а,
Долупдыр Ай, ройы якалапдыр-а.
Ховлук ахыр, пишге мурт, хов, булут,
Сал этегеңе, апар. Я галлап дур-а.

Шахыр, дымма, нагмаң бармы, сечеле,
Гой, гөтерсин ылхам атлы кежебе.
Нәче галсаң, еке дәлсиң ёкарда,
Горкма, келләң дегер өйдүп үчеге.

Алтын чаяр багшыларың богазна
Күмүш перде боглан, тыллайы газма.
Хов, түркмен, тархан сен, сус-да дур, ине,
Хич хачан эгсилмез тыллалы газна.

Довзах якар асылары көз билен,
Гөркезмесин, ненең эдип дөз гелем.
Хер ким башгаң баржак еридир өйдйәр,
Довзах – бармаян еридир өзгелең**.

Шәгирдине бахыл киши кеззапдыр!!!
“Уссат ким?” дийп, сораг берйән гыссап дур.
Башгачарак бу совалың жогабы:
Шәгирдинден өврөйән шол уссатдыр!

– Урдум-сөгдүм. Үнс бердим тербийә,
Пейдасы ёк, гайта, хас бетерлейә.
– Таяк билен дәли ёла гелсе-де,
Чын тербие сөйги билен берилйә.

* Шемшат – самшид агажы, Гүндогар поэзиясында тәмизлигиң символы.

** Сартрың айданы.

Аңырсы гөрнүп дур. Юка. Переңче,
Пенжирәңиз атыныпдыр перенже.
Гечебилмен. Гөзенек бар арада,
Мен зынданда, сен отыр сен Эремде.

Гавун байрам, эфир. Гөр, узак гүн-ә

Шол янжап дур. Вах, гавунда ёк гүнә.
Иң бир датлы задам магтап отурсаң,
Еке гүнде дөнжек экен загуна.

Белки, Худай! Задам ёкдур горкасы...
Авың хем бар говсы, песи, ортасы...
Дүшнүкли-ле! Эмма вели, зэхерин
Хайсы говы: Говсумы я хордасы?!

Әлем кайыл Хактагалаң буйругна,
Дәлем кайыл Хактагалаң буйругна.
Сай-себәпден айра дүшди ёллармыз,
Ләләм, кайыл Хактагалаң буйругна.

Голайласаң, лала дөндүм, дөзмезим,
Бир зат дийсе, диендир-дә гөзлерим.
Гошгуларым – жошуп айданлам дәл-де,
Мениң айдып етишмедик сөзлерим.

Гелйәр чендан гола галам аласым,
Нәжай сөзлем калбы яраламасын.
Бозян – дүзйән, ак кагыздан озалы,
Бейним – шыгырлармың гараламасы.

Долдурып ятырсың гужагымы, яр,
Мөвжейән, аз гөрийән гучанымы, яр.
Багт көлүне чүмүп, тапмадык карар,
Еди гат асмана учалымы я?!

Ичдим, лебиң гандындан ганмадым хич,
Сөййән диййән, антымдан ганмадың хич.
Якды мени зовкы-сапаң, алавың,
Сүрдүк дөвран, багтыңдан ганмадым хич.

Бела башымыза гелмейәр еке,
Үсте-үстесине инәййән экен.
Шүкүр, я, Реб, гөтержегин хер кесиң,
Эгниңе йүклейә, не артык, не кем.

Дурмуш, гөрйән солуңы хем сагыңам,
Махал-махал пикре душян, сагынам.
Тыпды, эллеримден гачырдым ере,
Кәте гөр-ә, ювмалы-да сабынам.

Херки нәрсе өз орнунда гымматдыр,
Үстүмизи дүйнәп ятжак – түмекдир.
Хер ким йүзүн саллап, оя батып дур,
Яс еринде манылы сөз – дыммакдыр.

Деңзи ханасына – чыгырларына
Саташан ышк дерди сыгырмаз, ине.
Мөвч уруп дур я гиреси гелйәрми,
Сөйги барадакы шыгырларыма?

Ёк, дөнүклик эйлемейән, душманым,
Ёгса маңа нейлемейән, душманым!
Гөни гелйән, достларымың дили дей,
Сен еңсәми пейлемейән, душманым.

Херхал-а, тапылды Пазрыкдепеден,
Бир хал-а тапылды Пазрыкдепеден.
Эждатлармың йитип гиден дөвраны
Персала тапылды Пазрыкдепеден.*

* Алтайдан – Пазрыкдепе диен еринден тапылан гадымы огуз түркмен халысы буз ичинде сакланып галан экен.

Топулып баряр жип, кашаң, гаты улы,
Бахасы нәчекә, ичи лотулы.
Бар эмләги айланяндыр харытда,
Сөвдагәр дәлдир ол, кән болса пулы.

Дийрди атам Сәхетдурды поссунчы:
“Гейсең ичмек, диңе тойда тозсун шү,
Аяз-а голайңа янашып билмез,
Чекичлесең, гечмез мундан поссул чүй”.

Күлке овунтыгы ере яйрат-да,

Бирин галдыр, пенжән билен гарбат-да,
Башармарсың. Янап йөрмән азлыгы,
Чөпләп отурмалы ики бармакда.

Гөз дәл, агзы юмуп, отуз кейбири*
Атдык, сова гечерми дий хей, бири?
Гара даңданларда чекдик шөври биз,
Гарганың агзындан алдык пейнири.

Хайран кылмаз нәмелериң, женаным,
Жүбтек дейин мәмелерин ченәним?
Гең гөрениң чыкармышын алнындан,
Гең гөрийәрин, гең гөрийәрин жемалың.

Хасаба жүр, нагты-несеси билен,
Хәзиркиси билен, эсгиси билен.
Ол Худай биленем йөредйәр хасап,
Чотун какып отыр тесбиси билен.

Өзгелере сөзледин өз дердини,
Ёгса гурсагыңдан хей, гидердими?!
Ярым, сенден дерт етсе-де, кайыл мен,
Гел яныма, дурмуш хесрет бердиги.

* Кейбир – пейкамың нештери, ремезаның гүнлери, гарга – гиже, пейнир – Ай.

Гелсе-де, гөр, яр янына гечеси,
Артык йүзүн тутяр, гөрүп эжесин*.
Эже, галкып, рухуң билен баглаяң
Сен шүбхели ёлларымың нижесин.

Ловурдаяң, намазлыгым, хәли сен,
Яняң, Хакың нуры дүшйән ялы сен.
Мүнсем, ламекана гөтерилйәрсин,
Саңа кече диймен, учян халы сен.

Гөрүп, дүңдерленин, дөвүленини,
Дөши рул гапжап, дүвүленини,
Хеммеден өң ылгап барып, хайдан-хай,

Бошадып етишди... жүбүлөрүни.

“Ай, гояй-хов, бу чайчылаң кәсәми,
Дуп-дуры сув демлейәни, кә сары.
Чай дәл, дерде ярамаяр” диймәң сиз,
Яраяр-а чайкамага кәсәни.

Илгагшам йылдызлар янжак болуп дур,
Гижәң яры ере дамжак болуп дур.
Нечүн ягтылыкдан гачярлар олар,
Гөр, гүндиз бири ёк, ханжак болупдыр?

Гой, дийиберсинлер, нәме дийселер,
Бир-бирден совашык нама дийселер.
Халаның ал, сүйшүр герекмежегин,
Кемиң нә, ахырда дана дийселер.

Арман, өзүмизден хылтларымыз бар,
Битмез яра дүшйәр галп еримизде.
Онсоң өмрүңбойы жөвлан ур-да йөр,
Гүнә гечишлик ёк калпларымызда.

* “Айгытлы әдим” кинофилминден.

Тешнелиге сувлы ерде верзиш ол,
Чайпанышян гувлы ерде верзиш ол!
Нирә гачсаң, бардыр, мейи гоймага
Болда, “юв-ха-ювлы” ерде верзиш ол!

Дилегим: сөзүңи багыш әйлегил,
Сөзлериң көзүни багыш әйлегил.
Поэзия, пайлашсынлар байрагың,
Сен маңа өзүңи багыш әйлегил.

Ак даңларың сәхеринден алмышам,
Ёк, тутуш дәл, сәхелинден алмышам.
Ажымы авы дәл, эм әйләйин дийп,
Алахөврән зәхеринден алмышам.

Шахыр, аялыңы элтер, барар-да,
Машынында отурыбер, газар-да.
Кейваның эгленип, алан зады ёк,
А сен гошгы тапып гайдяң базарда.

Оглум-гызым үчин, машгалам үчин,
Яры-достлар үчин... башгалам үчин,
Өмрүм, сени сарп эйледим, ылгадым,
Артанын багыш этдим гошгулам үчин.

Битирмежеклере мүн кынчылык бар,
Битиржек эрлере мүмкинчилик бар.
Гайраты дең гелмез эр биле эриң,
Биревлең сыртында мүнкүлдилик бар.

“Ягты жахан гөрүнсе ол гөзүмде,
Жуваз окун айлайың сол гөзүмде”*.
Пелек чархы пырланяр, яр, дашымда,
Сең ишиңми, гөрүңең зол гөзүмде?!

* Гүндогар пэхими.

Рубагым, саның етди харвара,
Дийип билмен өз-өзүме сервер-э.
Сай-себәпден өзгәң депен пөкгүси
Маңа дегип, чавуп гирди дервезә.

— Шу гүн бир шыгрымы язайын эркин,
Өйде ёк дийәйиң, сораса херким —.
... Нирден айдыпдырын. Мен чыбшылда зар,
Инди бу тукаатлык берер-ов мерким.

Тойда душдум көне танышларыма,
Дерхал гошулайын ханы, ичлерне.
Кибтим гысык. Алып-ёлуп барярлар,
Депгиним пес гелди тансларына...

Йүзи-гөзи гүлүп дуран, алчажык,
Дуры ак яг дыкаланан голчажык.
Созан-гуйрук чозуп гидип гелналжы,

Бизиң обамыза дүшен олжажык.

Дар жайда депилең топ дей, гөр, муны,
Йүрек урнуп, ярып гелйэр бөврүми.
Атыгсап дур. Хөре-көше эйлейип,
Шыгра габап, саклаярын гөвнүми.

Ене-де бир нәрсә етирсек пәхми:
Хем авы, хем дерман йыланың зәхри!
Хем-ә гүнә, хемем согап газаняс,
Хайр-у-шер гатышык, шу кысмы әхли.

Айралыгың дерди жуда аңырдан,
Яр, икимиз өнмезден өң багырдан,
Адаматаң зары – мендәки хижран,
Чеп бөврүнден гапыргасын айырдан.

Нежасат дийжексинң вели, дерс, ине,
Шорлан ере – мелхем, эрс-мерс, ине!
Ким гел дийсең, гидер, гит дийсең, гелер,
Сенем юмшуң буйрубер хов, терсине!

Гаррыгыз гавуның еке кесими
Долдуряр иениң петекесини.
Алкышлаяс, интизары тапылар,
Өңкиңизденем хас көп экесиңиз!

Гөрсен, инди гозганмагам яканок,
Отурмагам машкдыр, билгин, ятана!
Йөрей-йөрей, сен өзүңе гелйәрсинң,
Гырмылда-да, гыр ашыбер, ядама!

Эй, гүл өмрүм, эллиден соң көтелсинң,
Овкадың – аз, херекетиң көпелсин!
Бихуда өтүрен хер сагадыңа
Агла: – Оли ятырын – дийп – көпенсиз!

— Пагшылдадың, ханы сениң эдебиң,

Гүзериңи буландыряң, бедевим?!
– Шеклим боланда нә, ичжек сувума
Агзын дегрип дурса, дагы нәдейин?!

Гайтдаландыгымсың, яшлыгым, оглум,
Кенарың – мен, гайнап, дашгының, оглум!
Сен – ене бир берлен мүмкинчилигим,
Серпиген челгимден ашгының, оглум!

– Ёк! Гашыңа гайдып гелмерин – дийип,
Бойн алян: – Ант ичип билмерин – дийип,
Гөвне дегдиң, йөне дем салымдан соң
Атыгсар йүрегим: – Дилберим – дийип.

Гечмишимден ахмыр галды тикенли,
Чүмүп, хәли-шинди авшар экен би.
Өз хатам, өз ялңышларым, хич кими
Гүнәлемейәрин, орян экенми.

Хер дишинде бир гүлки бар гүленде,
Десмалчы* – ол, өвер, галдыр беленде.
Чалшыклы чемче бу, бойнуңдадыр, бил,
Яглыгыңы тутдыр гезек геленде.

Зөхрәң зары говшан чагы Махыма,
Зөхрә барса, Махым жаның ахына
Жовранып дур, кайсы яра этишсе,
Хем-ә высал, хемем хижран Тахыра.

Боз гарчгай дей дуруп башармадым тей,
Пыганым гойдурып башармадым тей.
Сенде хич тегмил ёк, жерени – кыблам,
Өзүми сөйдүрип башармадым тей.

Дуйман сувсанымы, ажыганымы,
Сүзүп леззетини, пажыгаларын,
Серде дүшләп гечйән ой кervенинден,
Рубагым, сең үчин пажым аларын.

Ышкы билен ярадыпдыр дүңйәни,
Эшки билен ярадыпдыр дүңйәни.
Акыл чатардан чуң, гудратлы Гапбар
Гошгы билен ярадыпдыр дүңйәни.

Сапак эдинмесең дерсин гечмишиң,
Гайталаняр ялңышларың, этмишиң.
Биширмесең, шол бир эри деперсиң,
Ай-йыллар, асырлар шонсуз хейчмишин.

* Десмалчы: эли яглыклы, яранжаң, гылчы...

Гүнлең бири деңелерне этенде,
Ек гөрйәни магтаныпдыр Эпендә.
– Мең догмам бү! – Йигди сынлап, баш яйкан:
– Вах-е-ей-вах, гүл ялак оглан экен-дә!

Гүлүң ысгадым дийп, билмен өвүнип,
Йүрегимде тикен галды дөвүлип.
Ким бетбагт: Сен-ә сөйүп гөрмедиң,
Арман, менем бир гөрмедим сөйүлип.

Өйкелешсең, аңры гечме, дур шунда,
Сөгүнчлерңиз авуланан гуршун дей,
Битмез яра салар икиңизе-де,
Еңижи ёк әр-аялың уршунда.

“Өйкелегиң пайы сүйжи” диййәрлер,
Өйкелегиң пайын үйшүп иййәрлер.
Гелинлерңиз кәте өйкелесе-де,
Сиз бир кине саклап йөрмән, эй, әрлер.

Бак, гүндизем ятыр нижелер, ине,
Ким уклап биленок гижелерине.
Гезек-гезегне дәл, зол-зол шол бир зат
Дүшүп дулар огшя, бижелерине.

Гызамыкдан галан бар бир кеселим,
Ыңдарма мен, ёк ызыма тесерим.

Шондан гелен хаталарым хер чакда
Багры дилийэр, ялңышларым – кесерим.

Депэ чыксаң, йөрме гайгы – элемде,
Аңсат дәл-дә галан чагың беленде.
Мизан бу, хемме зат деңаграмлыкда,
Еңил гайдяң ахыр, ыза геленде.

Ишлемәнсон, послугындан өртенер,
Дерт тапынар, хошлугындан өртенер.
Өртенйәрми, диймек, келлелеримиз
Чуң ойлар дәл, бошлугындан өртенер.

“Дурмуш бир театр, артистлери биз”.*
Гөз өңне тутуляр эрк-ислегимиз.
Ягшымы, яманмы... өзүңе баглы,
Дөрөдйәс кешплери, хер түйслеги биз.

Өзге такдырлардан зыяда язлан,
Гөзе гөрүнмезек сыяда язлан,
Бир петде ак кагыз мениң гелжегим,
Өтүлен йыллары шу яда язлан.

Дүне дөрәп, чөзүлмедик жеделлер
Адам дурса, эне довам эдерлер.
Жеделлешиберин, арыф достларым,
Шейдип, мундан гечип гитди педерлер.

Бир-биреге терс гелсе-де тәлеймиз,
Көңүллери башга-башга дәлей биз.
Еди йыл аглармыш айра дүшенлер,
Кырк йыл гечди, көшешемзок хәлей биз.

Адам ялңышлардан пейдаланармыш,
Ёгса асыр, йыллар, ай таланармыш.
Эгер сапак эдинмесең гечмиши,
Тарых дийилен зат гайталанармыш.

Чирим этмән гечдим бүтин гижәми,
Сетанда бир, ятмамда нә, хиж-ә би.
Өзүм билен ич дөкүшдим даңа чен,
Бирян сырып арадакы хижәбы.

* Шекспир.

Өлүп, элтилеңсоң ховруң үстүне,
Тамугда як, бишир, говруң үстүне,
Кылан гүнәлериң йүклетдирмезлер
Я бириниң, я-да дөврүң үстүне.

Көсти этик эди ядың, ашнаның,
Кемчилигин гөрмек аңсат башганың.
Хайсы бирин дүзедерсиң, гел, говсы,
Биз херимиз өзүмизден башлалың!

Бир хайышым, якынлашян пурсатлам
Нәз эдибем, итмегин, яр, гурсакдан.
Хем терсине, йүрек үзлүп барса-да,
Эжап әйле, чекелеме, дур, саклан.

Артыграк гүрлейән ыңан махалым,
Ичимден геплейән дыман махалым.
Соңкы нокадыма этишермикәм,
Узанып, эңегим даңан махалым.

– Не зерурлык еди довзах салмага? –
Дийип, совал берипдирлер Аллага.
– Күлли асылар чүн! Оввалынжысы
Бенделермиң көйген арын алмага...

Диййәрлер “Умыдың өлйәр соңундан”.
Мегерем, адыңы өлемсоң ундам,
Разы, терк эт калбым, хошлашык чагы
Совуклайма жеседимиң доңундан.

Ол хениз сөйги дәл, агырса небсиң,
Агырмаса вели, кесеки кемсиз.

Ышкың нәмелигин дүшүндүрмөк кын,
Гүлкүсиз шатлыкдыр, агыдыр немсиз.

Салажын гойберйәң дилиң – “кесериң”,
Хак-у – нәхак шылтак атмак кеселиң.
Гелип-гелип, ахыр өзүңе дегер
Бирчаклар ченемән зыңан кесегиң.

Сылдым чола ерде гөздөн эшкими,
Назарымдан эремедиң гыш киби.
Калбымың төрүндө гизләп билмедим,
Хемме дуйды, сен аңмадың ышкымы.

Айны шол бир зады айдып икинем,
Женжел эдип, зыңып дурсуң дикиңе.
Ак дий, ак, гөк дий, гөк, гайталар даглар,
Гая билен давалашян дек, ине.

Башга бир тарапдан, говам олан-да
Адам бердашланяр, ковалананда.
«Пыздым» дийип, дөшө урмагын, пелек,
Гарам улаляндыр тогалананда.

Тоюмдан өйкеләп, аял доганым,
Гайдыпсың. Дөзмезим, аян доганым,
Доган ынжап, барар догана дада,
А сен аглап, гитдиң каян доганым?

Гөрдүм, тапып көнө «гүнделиклерим»,
Өз-өзүмө кән зат үнделипдир өң.
Яш гечдикче акыл кәсәң долмал-а,
Мен-ә, достлар, гайта чөңңелипдирин.

Кән йыл ара дүшди. Саташдык ене,
Гарылдык, гатылдык, аташдык ене,
Ярсыпдыр гаррыган дарагты ышкың,
Чекилдиң, даг-арман, чат ачдык ене.

Асла болмажак затларам дурмушда,
Хер заман амала ашып дурмуш-да.
Аңмарсың юмругың нирден дегжегин,
Түргенлеш, тайынлан, мушдуң ур мушда.

Шыгыр язян, тапып чола – үмсүми,
Яда дүшүп, совайяң, яр, үнсүми.
Ынан, гүлүм, сөз геленок дилиме,
Еке пурсат унудайсам мен сени.

Алтының – күмүшиң ёкдур көнеси,
Алтының – күмүшиң ёкдур йөнеси.
Оввалында мисден чеңклемэндим мен,
Шыгрым, зеңләп ятмарсың-да, я несип!

Баша хич иш дүшмедик дей хамана,
Гезип йөрсин, дөлем ялы яман-а.
Дашдан гөрсен, бир анжайын кишисин,
Бэлчирәрсин, вах, ялан-а, ялан-а.

Бирев билен бирев түпең атышса,
Чавар гидер, оклар ёлда чакышса.
Биз икимиз ышдан яраландык, яр,
Назарлармыз чакнышып бир бакышда.

Дийлен сөз бар: «Ат – түркмениң ганаты»,
Саклапдырлар, бесләпдирлер кән аты.
Еесине чекмесе мал шумлукдыр,
Бедевлер түркмениң – кадды-каматы!

Ядыма дүшеңде, эй, сачы сүнбүл,
Хошнут сен гөвнүме, ачылян гүл-гүл.
Ара махал дүшсе, соварын өйтдүм,
Хас бетер күйсейән, гечдикче гүн-гүн.

– Әхтимизми бу, яр, өз арамызың?
Сөйги ловлаян от! Көзе разымың?

— Пелек дири айрабилмаз икимиз,
Херчент гөркезэйсин гөр азабыны.

“Үч тарапың япылаян халатам,
Бир тарапың ачык дуар галапын.
Халыс бар тарапың япылайса-да,
Бил, ачык дурандыр Алла тарапың”.

Гөвнүң хошлап йөрмегиңи бес эт сен,
Чакыңы аңарсың, өзгә эсетсең.
Язың гелши гышдан белли. Хекимлер
Дирилери өврерлер жесетден.

Сайланянсың, эдйэндирлер гыбатың,
Сатярмы, диймек, бардыр гымматың.
Хасратыңы салып гездиң ичиңе,
Ил дердиңе яндың, бишдиң, дыммадың.

Яшлык – бирчак совлан тоюмызмы я?
Хасрат – кылнан хаталарың музды, яр!
Өзүмизденди, вах, белаң көрүги,
Пелек икимизи айырмазды, яр!

Йигрими йыл өтен той кассетасын
Тээден серетжек, гой кассетасын!
Я, пелек! Гелэйсе шол гүнлең бири,
Тозун гөзе сүрме дей ойкасадым.

Ичи янаныңам гүлкүси бардыр,
Гүлкүсинде агыз күлкеси бардыр.
Сөйгүде утулдык, яшап йөрүс биз,
Көңүлде канагат үлкеси бардыр.

Гөрсем дийип, эй, яланчы хөзириң,
Көсенмезлик үчин өзүм көсириң.
Гөбегмиз кесдирип, бошап билмедик,
Бармак чатык, өлүкәгем эсириң.

Гечмиш көлегесимидир гелжегиң?!
Шондан мисил тутуң, догры селжериң.
Түркмен, дүрс биширйәрмиң дерсиңи?
Шоңа баглы эңилжегиң, эңжегиң.

Билермисиңиз сиз, көрлер дүйшүнде,
Идегсиз, таяксыз йөрлер дүйшүнде.
Аяк үсте гөзүн юмуп, “уклайып”,
Оялыкдакылар гөрлер дүйшүнде.

Кайсар ша сөйсе-де элпелмесини,
Лаврда гизләпдир кел келлесини.*
Хем-э айбын өргөн, хемем мазамлан,
Үстүнде багт гушуң пелпеллешини.

Гүнлери гетирди ак гар диенлең,
Гыш эчилди, сечди, гапгарды ондан.
Багшың келлеси дей силкилди телпек,
Батарейлер – герлен аккордионлар.

Уссат – диймән – диймек, айтман-айтмакмы,
Гурбанназар Эзиз, Чингиз Айтматмы?..
Чүммек үчин көңүллериң тейине,
Ол Аршы – аглая барып гайтмакмы?

Башына гидип, соң овуланлары,
Кетде күрсүлерден ковуланлары.
Ил зибил дәл, арамыза гойбермән,
Халка гошулжакмы? Говуланмалы!

* Юлий Сезар хемише лавр чеменини баша гейип йөрмәге сенатдан ыгтыяр алыпдыр, озал диңе дабаралы вакаларда уланылар экен.

Дурансоңмы аяк дирәп, гөтинләп,
“Тарк-турк”, “тарк-турк” пагтабентлер түтүнләп,
Атылдылар. Гижән яры, чагалар
Тәзе йылы гечирдилер “түпәңләп”.

Аңян халым телефондан

сесимден,
Шелайынсырасам-да: “Вах, месин мен”.
Дуюп дурсуң, гөрүп дурсуң, эй, дилдар,
Гелип гиден дейин эриң песинден.

Жигитлерниң угрун аңлар ялымы,
Терслин-оңлын чалшырдыпдыр налыны.
Алныңдамы, ардыңдамы Кеймир көр?
Хатап галаң гук янында – мәлими!

Ягшы-яман галпылдатыр элләни,
Дишләп танаярлар тылланы.
Соңам даш үстүне оклап, сесинден
Кесгитләп билйәрлер.
(Аз ялпылданы).

Ямалмадык ялы гечер бу гүнлер,
Йыллар чөзер, язлар гидер дүгүнлер.
Бир эрде дурара этмез карары,
Гелжеге, гечене дыңзар гөвүнлер.

Дахганында асал эзлен мелегим,
Сенде экен язжак сөзлем, мелегим.
Дүзен гошгулармың бары сениңки,
Шахыр этди рейхан гөзлең, мелегим.

Өмрүбойы, дүйнем, шунам, (эртес-де)
Шол бир кешби ойнап йөрен, артист дей,
Яшап йөр ол, үйтгеденок дуркуны,
Гүл говшуран тапылармы бир дессе?!